
shrIgokuleshotsavavarNanam

ಶ್ರೀಗೋಕುಲೇಶೋತ್ಸವವರ್ಣನಂ

Document Information



Text title : gokuleshotsavavarNanam

File name : gokuleshotsavavarNanam.itx

Category : vishhnu, krishna, puShTimArgIya, kRiShNarAya

Location : doc_vishhnu

Author : kRRiShNarAya

Proofread by : PSA Easwaran psawaswaran at gmail.com

Description/comments : puShTimArgIya stotraratnAkara

Latest update : February 28, 2018

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 17, 2023

sanskritdocuments.org

ಶ್ರೀಗೋಕುಲೇಶೋತ್ಸವವರ್ಣನಂ



ನಂದಾಲಯಾಂತೇ ನಿಗಮೈರಗಮ್ಯಂ
ಸನಾತನಂ ಬ್ರಹ್ಮ ಯದಸ್ತಿ ಭೂಮ್ಯಾ .
ಗೋರೂಪಯಾ ಪ್ರಾರ್ಥಿತ ಏವ ಕೃಷ್ಣೋ
ವಾರತ್ರಯಂ ಚಾವಿರಭೂತ್ ಸ ಏವ .. 1..
ತದಾ ಹಿ ಭೂಮಾವಜನಿಷ್ಠ ಪೂರ್ವಂ
ಶ್ರೀವಲ್ಲಭಾಚಾರ್ಯ ಇತಿ ಪ್ರಸಿದ್ಧಃ .
ಶ್ರೀವಿಠಲೇಶೋಽಪಿ ತಥೋತ್ತರಸ್ಮಾತ್
ಶ್ರೀವಲ್ಲಭೋಽಭೂತ್ ಕುಲನಾಮದೀಪಃ .. 2..
ಪುರಾಭಿಷಿಕ್ತಃ ಪಯಸಾ ಸುರಭ್ಯಾ
ಕೃತಃ ಪತಿತ್ವೇ ನಿಜಗೋಕುಲಸ್ಯ .
ಸರ್ವೇಂದ್ರಿಯಸ್ವಾಮಿತಯಾಪಿ ನಾಮ್ನಾ
ಭಕ್ತೈರ್ನಿರುಕ್ತೋಽಪಿ ಸ ಗೋಕುಲೇಶಃ .. 3..
ಯಸ್ಮಿನ್ನಭುಃ ಪ್ರಾದುರಭೂತ್ ಭೂಮೌ
ಕಾಲೋ ಮಹಾಶೋಭನ ಏವ ಜಾತಃ .
ತದಾ ಹಿ ಸರ್ವತ್ರ ಜಗಜ್ಜನಾನಾಂ
ಸುಖಾಯ ತಜ್ಜನ್ಮದಿನಂ ಬಭೂವ .. 4..
ಯಜ್ಜನ್ಮನಿ ಜಗಜ್ಜಾತಂ ಮಂಗಲೈಕಾತಿಮಂಗಲಂ .
ಗೋಕುಲಂ ಸಕಲಂ ಚಾಸೀನ್ನವಮಂಗಲಪೂರಿತಂ .. 5..
ಪ್ರತಿಸಂವತ್ಸರಂ ತಸ್ಮಿನ್ ಗೋಕುಲೇಶಜನುರ್ದಿನೇ .
ಮಹಾಮಹೋತ್ಸವಾ ಆಸನ್ ಸಕಲಾ ಗೋಕುಲೌಕಸಃ .. 6..
ಆಬಾಲವೃದ್ಧಮಖಿಲಾ ಧನ್ಯಾ ಗೋಕುಲವಾಸಿನಃ .
ನಿತ್ಯೋತ್ಸವಾಸ್ತದಾ ಹ್ಯಾಸನ್ನತ್ಯುತ್ಸವಸಮುತ್ಸಕಾಃ .. 7..
ವಾದಿತ್ರಾಣಿ ವಿಚಿತ್ರಾಣಿ ವಾದಯಂತಿ ಸ್ಮ ವಾದಕಾಃ .
ಜಗುರ್ಮಂಗಲಗೀತಾನಿ ಸುಸ್ವರಾಣ್ಯಂಗನಾಗಣಾಃ .. 8..
ಪ್ರತಿದ್ವಾರಮಗಾರಾಣಾಂ ನವಪಲ್ಲವತೋರಣಂ .
ಬಬಂಧುಃ ಸೇವಿನೋಽನ್ಯೋನ್ಯಂ ಚಕ್ರುಃ ಕುಂಕುಮಮಂಜನಂ .. 9..

ಅಭೂತ್ತಸ್ಮಿನ್ ಮನೋಹಾರಿಶುಭಕಾರಿಜನುದಿನೇ .
 ಗೋಕುಲೇಶಗೃಹದ್ವಾರಿ ಭೂರಿವಾದ್ಯಾನ್ಯವಾದಿಷುಃ .. 10..
 ತತ್ರ ದುಂದುಭಯೋ ಧೀರಂ ಮಧುರಧ್ವನಿ ದಧ್ವನುಃ .
 ಗೋಮುಖಾನಿ ಸುಖಾನ್ಯಾಸನ್ನಖಂಡಂ ಡಿಂಡಿಮೋನದದ್ .. 11..
 ಭೇರ್ಯಶ್ಚ ಭೂರಿಶೋ ನೇದುರ್ಗಂಭೀರಾ ಭೈರವಾರವಾಃ .
 ಪಣವಾಶ್ಚ ತಥಾ ವಿಪ್ರಾ ಪ್ರಣವಾದ್ಯಾಶಿಷೋಽಭವನ್ .. 12..
 ವೈಣವಿಕಾ ಅನಣೀಯಾಂಸೋ ವೀಣಾಃ ಕಲಭರೀಣಾನ್ ? .
 ನವೀನಾ ವೇಣವೋ ರೇಣುಃ ಪ್ರವೀಣಾ ಅಪಣಾದಿಷು .. 13..
 ಅಮಂದಾನಂದಸಂದೋಹದಾಯಕಾ ಗಾಯಕಾ ಜಗುಃ .
 ಮೃದಂಗಾ ವೃಂದಶೋ ನೇದುರ್ನೃತ್ಯತಾಲಕ್ರಮಾನುಗಾಃ .. 14..
 ತದಾ ಶೃಂಗಾರಭೋಗಾಂತೇ ಗೋಕುಲೇಶಃ ಸ್ವಯಂ ಪ್ರಭುಃ .
 ಮಂದಿರಾನ್ಮಂಗಲಂ ಸ್ನಾತುಮಾಜಗಾಮ ನಿಜಂ ಗೃಹಂ .. 15..
 ತತ್ರ ಸ್ಥಿತ್ವಾಂಗಣೇ ಭದ್ರಂ ಕರ್ತುಂ ಸ್ನಾನಂ ಪ್ರಚಕ್ರಮೇ .
 ಸ್ನಾನೀಯಸಾಧನಂ ಸರ್ವಮಾನಿನ್ಯುರ್ನಿಜಸೇವಕಾಃ .. 16..
 ಕೇಚನ ಮಸ್ತಕೇ ತೈಲಂ ಸಿಷಿಚುಃ ಪುಷ್ಪವಾಸಿತಂ .
 ಕೇಚಿನ್ಮೃಗಮದೈಃ ಕೇಚಿದ್ಭುಸೃಣೈಃ ಕೇಽಪಿ ಚಂದನೈಃ .. 17..
 ಸುಗಂಧೋದ್ವರ್ತನೈಸ್ಸರ್ವೇ ಜಿಜಿಷುಸ್ತಸ್ಯ ವಿಗ್ರಹಂ .
 ತತ ಉಷ್ಣೋದಕೈಃ ಸಸ್ನಾ ತದಾ ತದ್ಧರ್ಶನೋತ್ಸುಕೈಃ .. 18..
 ತದಾಂಗಣಗತೈರ್ಭಕ್ತೈರನುರಕ್ತೈಸ್ಸಸಂಭ್ರಮೈಃ .
 ಪ್ರಾಸಾದಶಿಖರಾರೂಢಃ ಸ ಘೋಷೋಽತಿಮಹಾನಭೂತ್ .. 19..
 ಸಂವ್ಯಾಯ ವಾಸಸೀ ಪೀತೇ ಗತ್ವಾ ಸ್ವಪ್ರಭುಮಂದಿರಂ .
 ತತೋಽಸೌ ರಾಜಭೋಗಾಂತೇ ಪ್ರಭೋರ್ನೀರಾಜನಂ ವ್ಯಧಾತ್ .. 20..
 ಅಥ ತತ್ರಾಂಗಣೇ ಸೋಽಯಂ ಚತುಷ್ಕೋಪರಿ ಶೋಭನೇ .
 ಪುತ್ರಪೌತ್ರಪ್ರಪೌತ್ಯೈಃ ಸ್ವೈರ್ನಿಷಸಾದ ಸಹಾಸನೇ .. 21..
 ಪುರಪೀತಸ್ಥಿತಾನಷ್ಟಮುಷ್ಟಿತಂಡುಲಕಲ್ಪಿತಾನ್ .
 ಸಖಿಬಂಧೂದಿತೈರ್ಮಂತ್ರೈರುಪಚಾರೈರಪೂಪುಜತ್ .. 22..
 ತದಂತೇ ಗೋಕುಲೇಶಸ್ಯ ಸ್ವಸೃಪುತ್ರಾದಯಃ ಸ್ತ್ರಿಯಃ .
 ಪತಿಮತ್ಯಃ ಸತಿಲಕಂ ಮೌಕ್ತಿಕಾರಾರ್ತಿಕಂ ವ್ಯಧುಃ .. 23..
 ನಿಜಭಕ್ತಸ್ತ್ರಿಯೋಽಪ್ಯಸ್ಯ ಕೃತ್ವಾ ನೀರಾಜನಂ ತಥಾ .
 ತನ್ಮೂರ್ಧ್ನಿ ಮೌಕ್ತಿಕಸ್ವರ್ಣ-ಪುಷ್ಪಾಂಜಲಿಮವಾಕಿರನ್ .. 24..
 ತತೋಽನುರಕ್ತೈರ್ಭಕ್ತೈಃ ಸ್ವೈ ರತ್ನಾಭರಣಭೂಷಿತಃ .
 ಬಂಧುಭಿಃ ಸಹ ವಿಪ್ರೈಶ್ಚ ಭೋಜನಸ್ನಾನಮಾಯಯೌ .. 25..

ಬ್ರಾಹ್ಮಣಾನ್ನೋಜಯಿತ್ವಾ ಸ ಸಬಂಧುರ್ಬುಭುಜೇ ಸ್ವಯಂ .
ಭೋಜಿಕಾಃ ಸೇವಕಾಃ ಸರ್ವೇ ಸ್ವಹಸ್ತಪರಿವೇಷಣೈಃ .. 26..
ಭೋಜನಾಂತೇ ಸತಾಂಬೂಲಾ ಬ್ರಾಹ್ಮಣಾ ದದುರಾಶಿಷಃ .
ತತಃ ಸ್ವಮಂದಿರಾಸ್ತೀರ್ಣನವಾಸನಸುಖಸ್ಥಿತಃ .. 27..
ಪುತ್ರಪೌತ್ರಪ್ರಪೌತ್ಯೈಶ್ಚ ವೃತೋಽಸೌ ಶುಶುಭೇತರಾಂ .
ನೃತ್ಯವಾದಿತ್ರಗೀತಾಡ್ಯಂ ನಾನೋಪಾಯನಸಂಭೃತಂ .. 28..
ಮಹಾಮಹೋತ್ಸವಂ ಚಕ್ರುಸ್ತದಾಽಽಸಂಧ್ಯಂ ಸ್ವಸೇವಕಾಃ .
ದಿವ್ಯಾನಿ ಪರಿಶ್ರೇಯಾನಿ ಪಟ್ಟವಸ್ತ್ರಾಣ್ಯನೇಕಧಾ .. 29..
ಮೌಕ್ತಿಕಾನಿ ಸರತ್ನಾನಿ ಸೌವರ್ಣಾಭರಣಾನಿ ಚ .
ಸಕುಟುಂಬಂ ಗೋಕುಲೇಶಂ ಪ್ರೀತಿತಃ ಪರ್ಯಧಾಪಯನ್ .. 30..
ಅನನ್ಯಾಃ ಸೇವಿನೋ ಧನ್ಯಾ ದ್ರವ್ಯಾಣ್ಯನ್ಯಾನೈಕಶಃ .
ಉಪಾಯನಾನ್ಯಮೀ ನಿನ್ಯುರನ್ಯೋನ್ಯೈಭ್ಯೋಽಧಿಕಾಧಿಕಂ .. 31..
ರರಾಜ ಗೋಕುಲೇಶೋಽಸೌ ಸಕುಟುಂಬೋಽತಿಭೂಷಿತಃ .
ಪುಷ್ಟಿತಃ ಫಲಿತೋ ಮೂರ್ತಃ ಶ್ರಂಗಾರದ್ವರಿವಾದ್ಭೃತಃ .. 32..
ಗೋಕುಲೇ ಗೋಕುಲೇಶಸ್ಯ ಸದಾ ಜನ್ಮದಿನೋತ್ಸವಃ .
ದೃಷ್ಟ ಆಸಂಧ್ಯಮಾಧಿಕ್ಯಂ ಕೃಷ್ಣರಾಯೇಣ ವರ್ಣಿತಃ .. 33..
ಇತಿ ಶ್ರೀಕೃಷ್ಣರಾಯವಿರಚಿತಂ ಶ್ರೀಗೋಕುಲೇಶೋತ್ಸವವರ್ಣನಂ ಸಂಪೂರ್ಣಂ .

Proofread by PSA Easwaran

shrIgokuleshotsavavarNanam

pdf was typeset on September 17, 2023

Please send corrections to sanskrit@cheerful.com

